

Teleterapiýa / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 23 январа, 2025

Teleterapiýa / satiriki hekaýa TELETERAPIÝA

Kabinetden çykjak bolup ýerimden turanym şoldy welin, alazenzele bolup telefon jyňňyrdady. Alsammykam, almasammykam?! Endik gursun, elim eýýäm trubkany ýokary göteren bolsa nätjek. Jaň edýän adam edil jan howluna gygyrýan ýalydy.

– Alýo, alýo! Üf, eşidýäňmi?

Sesimi çykarman trubkany ýerinde goýaýsamam boljakdy, ýöne sesi gerekli adamyň sesine meňzedi. Hantamaçylyk gursun. Saglyk-amanlyk soraşdyk. Onuň aýtjak zadyna sabyrсызlyk bilen garaşdym.

– Eý, isluşay, Kaşpirowskiý saňa, heý, peýda edýämi?

Onuň soragyna sorag bilen jogap berdim.

– Saňa nädýä?

– Isluşay, peýda etdi. Geçen gezek maşgalamyz bilen seretdik. Üç aý bäri gyzgyn suwumyz akanokdy welin, şo günün ertesi zogdurlyberdi...

– Gözüň aýdyň, gutlaýan!

Ol, näme üçindir, gussaly gürlledi.

– Wah, o Kaşpirowskiý agañ güýji bary-ýogy ýekeje güne ýetýän eken. Gyzgyn suwumyz eýýäm kesildi. Indi nätsemkäm?!

Näme, maňa Kaşpirowskiniň respublikamyz boýunça kömekçisidir öýdýämikä? Näme etmelidigini onuň özünden soramaly. Ýok, başga zada nepim degmese-de, mugt maslahat-a berip biljek.

– Ony nemet, dost jan. Merkezi telewideniýä, ýagny Kaşpirowskiniň adyna ur-tut telegramma iber, illeriňki ýaly. Ýöne kopiýasyny şäher sowetiniň ketdelerine ugratgyn, ýogsam...

Guk, guk, guk. Aňyrdan jaň edýän ýa-ha trubkany goýdy ýa-da telefon kesildi. Haýsysy bolanda-da, meniň üçin-ä tapawudy ýok. Gözüme urlan ýaly bolup çykdy kabinetden. Edaramyzyň

gapdalyndaky azyk harytlary magazininiň agzyndan geçip barýardym. Iki sany durugşan daýaw pyýada jedelleşip duran eken. Olaryň gykylygy al-asmana galýar.

– Men-ä seň şonyňa pisint edemok. Ýok, ýok, ynanjak däl.

– Näme-ow, meň saňa ýalan söz bergim barmy? Ynha, özüň elläp göräý – diýip, olaryň maňlaýy sakar sag eliniň aýasy bilen ýalaňaç kellesine şarpyldatdy.

Älhepus, bi, nähili boldy-aý?! Iki adamyň başy çatylan ýerde şonuň gürrüňi-le. Men sakga saklandym. Urşarlarmukan öýdüp gorkdum.

– Ýaşulular, beýdip ýedi ýoluň ortasynda ýaka tutuşyp durmaň, how. Gelşiksiz bolýa, munyňyz. Birden milise geläýse, ikiňizem ýygnar.

Olar meni araçy edinjek boldular. Dykylyşyp ýanyma geldiler. Ýaňky maňlaýy sakar has dyzmaç eken.

– Kaşpirowskini görýäňmi? – diýip, ikisiniň oňuşmaýanyna, hamana, men günäkär ýaly gygyryp gürlledi.

Gel, şularyň ýeňse damarlaryndan tutaýyn-la diýdim-de, ketje sorag berdim.

– Kim-aý ol, haýsy magazinde işleýär?

Olar meni bihabarlykda aýyplajak bolýan ýaly eginlerini ýygryşyp geňirgenişdiler. Biri-biriniň ýüzüne soragly seredişdiler. Bu gezek söz nobatyny ýylçyryň ýoldaşy aldy.

– Ah-ow, inim, telewizora zada seredeňokmy asyl. Ho, układýan biri bardyr-a Kaşpirowskiý diýip. Şol ynha, hakyt şuň kellesine tüý çykaranmyş... – Ol loh-loh edip güldi.

– Hawa, hawa, ynha özüňem göräý – diýip, ýaňky ýylçyram kesekgysan terne ýaly süýnmek kellesini maňa tarap egdi.

Meniň bar işim seniň kelläňi sypalap durmak däl. Olar gelýär-aý – diýip, men gidiberjek boldum.

Ýo-ýok, olar sypdyrarly däl. Wah, iki sany işsiz pensionere sataşýdym öýdýän.

– Ogul, seň özüňe nädýä, peýda edýämi? – diýip, ýaňky arkasy alnan ýaşuly bir hili hossar tapynan ýaly begendi.

– Şoňa seretdigim, men-ä uklaýan. Soň ertesi işde-de ukudan açylyp bilemok.

– Ýogsa-da, inim, sen nirede işleýäň? – diýip, ikisi iki

ýerden daşyma geçdi.

Ýeri, meniň nirede işlämde onun size nämä derkar ýeri bar diýsene. Agzyna gelenini aýdyp goýberdim.

– Süýt zawudynda.

– Süýt zawudynda?! – diýip, ýylçyryň ýanyndaky adamyň bilesigelijiligi artdy. Ullakan gözlerini alardyp maňa seretdi.

Be, nämä beýle jazyna ot ýapyşan ýaly boldy-aý. Men nämä seň bereniňi iýmedimmi...

Her niçigem bolsa sözümden dänmäýin. Nämä diýseler, eşidibermeli bolar-da diýip, menem gürründeşimiň ýüzüne tiňkämi dikdim.

– Hawa.

– Ä-hä, duşanyň gowy bolaýdy. Siziň bi, gaýmak diýip çykarýan zadyňyz nähili zat, how. Tapan zadyňyzy garyp-garyp ýörsüňiz öýdýän. Hiý, sizde bir utanç, haýa, ynsap diýem zat bolmazmy? Gatyk diýen satýanyňyzyňam ýarysy suw...

Ol iço kefir çüýşeli sumkasy bilen neden ýazzy maňlaýyma ýelmäpdi. Götinjekläp, yza çekildim. Onýança gapdalymyzda bir taksi gelip saklandy. İçindäki müşderiň düşerine mähetdel, sen-men ýok okladym özümi, ýumşak oturgyjyň üstüne. Dogry-da walla. «Ýamandan boýuňy satyn al» diýipdirler.

– Ýör, gardaş, çaltrajyk süreweri!

Şofýor maşynyň alynky aýnasyndan maňa seretdi. Meniň welin, iki gözüm onuň pul hasaplaýan zadynda. Jyrk, jyrk, jyrk. Urup gidip otyr. Han-ha, eýýäm birgiden pul urdy.

– Aý, zaluwat, duraweri – diýip, men howsalaly gygyrdym.

Şofýoryň ýüregi ýaryldy. Tormozyň jygyl dysyna geçip barýanlar aňkarylyşyp seredişdiler. Men hasyr-husur düşdüm-de, birligimi uzatdym.

– Sag boluň, taňryýalkasyn!

Şofýor yzymdan gygyrdy:

– Hany, dur how, nirä barýaň alakjap. Gaýtargyňy al...

Be, bi nämä az gördümikä? Elimi jübüme sokdum. Görýän welin, şofýoryň gara çyny öýdýän.

– Dur, dur. Beýle zat bolmaz, me, iki köpügiňem al.

Takсыçylara gelişjek zad-a däl bi. Ýa menden çekinip dagy

etdimikä?! Anygyna ýetmesem agşam uklap bilmen.

– Agam, beýle ownukçyl bolmasaňyzlaň. Meni utandyrýaňyz...

Şofýor maşyndan çykdy-da, ýanyma geldi, diýseň mylaýym gürlledi.

– Dogrusyny dogry aýdaýyn. Hemişeler iki manat artyk berselerem, sesimi çykaramakdym. Bilmedik bolaýýadym. Şu Kaşpirowskini görüp başlanym bäre, biriniň bir köpüginini artyk alsam bolanok, başym aýlanyberýär. Bokurdagyma tegek bolup barýan ýaly...

Şubela almajagam bolsam, zor edip gaýtargymy berdi. Ho-onda okdurylyp barýan taksiniň yzyndan seredip durşuma içimo gepletдим:

– Be, Kaşpirowskiniň teleterapiýasy gaty peýdaly zat öýdýän. Ony söwda işgärleridir taksi sürüjileriň hemmesi görer ýaly edip bolmazmyka?!

Täçmämmet JÜRDEKOW. Satiriki hekaýalar